

ರಾಜ್ಯದಲ್ಲಿ ರೇಷ್ಮೆ ವಿನಿಮಯ ಕೇಂದ್ರಗಳು ಮತ್ತು ಗೂಡಿನ ಮಾರುಕಟ್ಟೆಗಳಿಂದ ಗಳಿಸಿರುವ ದಳ್ಳಾಳಿಯ ಮೊಬಲಗು.

೩೭೪. ಶ್ರೀ ಜಿ. ರಾಜು ಗೌಡ (ಹನೂರು).—ಮಾನ್ಯ ರೇಷ್ಮೆ ಖಾತೆಯ ರಾಜ್ಯ ಸಚಿವರು ಈ ಕೆಳಕಂಡ ಪ್ರಶ್ನೆಗಳಿಗೆ ದಯವಿಟ್ಟು ಉತ್ತರಿಸುವರೇ :—

ಅ) ರಾಜ್ಯದಲ್ಲಿ ಗೂಡಿನ ಮಾರುಕಟ್ಟೆಗಳು ಹಾಗೂ ರೇಷ್ಮೆ ವಿನಿಮಯ ಕೇಂದ್ರಗಳು ಅಸ್ತಿತ್ವಕ್ಕೆ ಬಂದ ಮೇಲೆ ಸರ್ಕಾರವು ಗಳಿಸಿರುವ ದಳ್ಳಾಳಿ ಮೊಬಲಗು ಯಾವ ಯಾವ ವರ್ಷದಲ್ಲಿ ಎಷ್ಟೆಷ್ಟಾಗಿದೆ?

ಆ) ಗಳಿಸಿರುವ ದಳ್ಳಾಳಿ ಮೊಬಲಗನ್ನು ಯಾವ ಯಾವ ಬಾಬುಗಳಿಗೆ ಎಷ್ಟೆಷ್ಟು ವೆಚ್ಚ ಮಾಡಲಾಗಿದೆ?

ಇ) ದಳ್ಳಾಳಿ ಗಳಿಸುವ ಸರ್ಕಾರದವರ ಮೂಲ ಉದ್ದೇಶವೇನು?

ಶ್ರೀ ಎಂ. ಕೆ. ರಾಮಯ್ಯ (ರೇಷ್ಮೆ ಖಾತೆಯ ರಾಜ್ಯ ಸಚಿವರು).—

ಅ) ದಳ್ಳಾಳಿಯನ್ನು ವಸೂಲು ಮಾಡಲಾಗುತ್ತಿಲ್ಲ. ಆದರೆ ಮಾರುಕಟ್ಟೆ ಶುಲ್ಕವನ್ನು ವಸೂಲು ಮಾಡಲಾಗುತ್ತಿದೆ. ವಿವರಗಳು ಈ ಕೆಳಕಂಡಂತಿದೆ.

(ಮಾರುಕಟ್ಟೆ ಶುಲ್ಕ)

| ವರ್ಷ | ರೇಷ್ಮೆ ಗೂಡಿನ ಮಾರುಕಟ್ಟೆಗಳಿಂದ | ವಿನಿಮಯ ಕೇಂದ್ರದ ಶುಲ್ಕ | ಒಟ್ಟು |
|------------------|--------------------------------|-------------------------|--------|
| (ಲಕ್ಷ ರೂ.ಗಳಲ್ಲಿ) | | | |
| ೧೯೬೯-೭೦ | ೪.೫೭ | — | ೪.೫೭ |
| ೧೯೭೦-೭೧ | ೮.೧೫ | — | ೮.೧೫ |
| ೧೯೭೧-೭೨ | ೯.೯೨ | — | ೯.೯೨ |
| ೧೯೭೨-೭೩ | ೧೫.೭೬ | — | ೧೫.೭೬ |
| ೧೯೭೩-೭೪ | ೨೨.೬೮ | — | ೨೨.೬೮ |
| ೧೯೭೪-೭೫ | ೨೬.೩೨ | — | ೨೬.೩೨ |
| ೧೯೭೫-೭೬ | ೨೯.೬೫ | — | ೨೯.೬೫ |
| ೧೯೭೬-೭೭ | ೪೫.೦೬ | — | ೪೫.೦೬ |
| ೧೯೭೭-೭೮ | ೪೩.೮೧ | — | ೪೩.೮೧ |
| ೧೯೭೮-೭೯ | ೫೧.೯೫ | — | ೫೧.೯೫ |
| ೧೯೭೯-೮೦ | ೭೩.೦೦ | ೧೬.೬೦ | ೮೯.೬೦ |
| ೧೯೮೦-೮೧ | ೧೬೮.೦೬ | ೮೯.೪೦ | ೨೫೭.೪೬ |
| ೧೯೮೧-೮೨ | ೨೧೪.೫೫ | ೧೯೧.೫೦ | ೪೦೬.೦೫ |
| ೧೯೮೨-೮೩ | ೨೨೬.೪೬ | ೧೯೨.೫೦ | ೪೧೮.೯೬ |
| ೧೯೮೩-೮೪ | ೨೨೧.೨೩ | ೧೩೬.೦೦ | ೩೫೭.೨೩ |
| ೧೯೮೪-೮೫ | ೨೭೨.೫೪ | ೧೦೬.೯೦ | ೩೭೯.೪೪ |
| ೧೯೮೫-೮೬ | ೨೬೨.೦೬ | ೯೩.೪೦ | ೩೫೫.೪೬ |

(ಡಿಸೆಂಬರ್ ೮ನೇ ಅಂತ್ಯದವರೆಗೆ)

ಆ) ವಿನಿಮಯ ಕೇಂದ್ರಗಳಲ್ಲಿ ಮತ್ತು ರೇಷ್ಮೆಗೂಡಿನ ಮಾರುಕಟ್ಟೆಗಳಿಂದ ಗಳಿಸಿರುವ ಮಾರು ಕಟ್ಟಿ ಶುಲ್ಕವನ್ನು ೧೯೭೯-೮೦ರ ಡಿಸೆಂಬರ್‌ನಿಂದ ಬೆಲೆ ಸ್ಥಿರೀಕರಣ ನಿಧಿಗೆ ಜಮಾ ಮಾಡಿ ಈ ಕೆಳಕಂಡ ಬಾಬುಗಳಿಗೆ ವೆಚ್ಚ ಮಾಡಲಾಗಿದೆ.

೧. ರೇಷ್ಮೆ ನೂಲು ಬಿಚ್ಚುವವರು ರೇಷ್ಮೆ ವಿನಿಮಯ ಕೇಂದ್ರಗಳಲ್ಲಿ ಸೂಕ್ತ ಬೆಲೆಗೆ ಮಾರಾಟವಾಗದೆ ರೇಷ್ಮೆಯನ್ನು ಒತ್ತೆ ಇಟ್ಟಲ್ಲಿ ಶೇಕಡ ೬ಕ್ಕಿಂತ ಹೆಚ್ಚಿನ ಬಡ್ಡಿಯನ್ನು ಈ ಪ್ರಾಧಿಕಾರದ ನಿಧಿಯಿಂದ ಭರಿಸಲಾಗುತ್ತಿದೆ. ಡಿಸೆಂಬರ್ ಲಗಿರ ಅಂತ್ಯದವರೆಗೆ ಈ ಕಾರ್ಯಕ್ರಮದಲ್ಲಿ ಸುಮಾರು ರೂ. ೩೭,೭೮೨-೦೦ಗಳು ಖರ್ಚಾಗಿದೆ.
೨. ರೇಷ್ಮೆ ನೂಲು ಬಿಚ್ಚುವವರು ಪಡೆದಿರುವ ಸಾಲ ಮತ್ತು ಶೇಕಡ ೫೦ರಷ್ಟು ಬಡ್ಡಿಯನ್ನು ಹಿಂತಿರುಗಿಸಿದಲ್ಲಿ ಶೇಕಡ ೫೦ರಷ್ಟು ಬಡ್ಡಿಯನ್ನು ಸಹಾಯಧನ ರೂಪದಲ್ಲಿ ಈ ನಿಧಿಯಿಂದ ಭರಿಸಲಾಗುತ್ತಿದೆ. ಈ ಕಾರ್ಯಕ್ರಮದಲ್ಲಿ ರೂ. ೧೦ ೬೯,೭೬೪-೦೦ಗಳು ಖರ್ಚಾಗಿದೆ.
೩. ರೇಷ್ಮೆ ನೂಲು ಬಿಚ್ಚುವವರ ಸಹಕಾರಿ ಸಂಘಗಳಿಗೆ ಮೂಲ ಧನದ ಶೇಕಡ ೨೫ರಷ್ಟನ್ನು ಸಹಾಯಧನದ ರೂಪದಲ್ಲಿ ಮತ್ತು ಸಂಪೂರ್ಣ ಸುಸ್ತಿ ಬಡ್ಡಿಯನ್ನು ಈ ನಿಧಿಯಿಂದ ನೀಡಲಾಗಿದೆ. ಈ ಕಾರ್ಯಕ್ರಮದಲ್ಲಿ ಡಿಸೆಂಬರ್ ಲಗಿರ ಅಂತ್ಯದವರೆಗೆ ರೂ. ೪,೯೯,೮೮೭ ೦೦ ಗಳು ಖರ್ಚಾಗಿವೆ.
೪. ಹೊಸ ಪ್ರದೇಶದಲ್ಲಿನ ನೂಲು ಬಿಚ್ಚುವವರು ಕೆಲವು ತೊಂದರೆಗಳಿಂದಾಗಿ ಉತ್ತಮ ಮಟ್ಟದ ರೇಷ್ಮೆ ದಾರವನ್ನು ತೆಗೆಯಲು ಸಾಧ್ಯವಾಗುವುದಿಲ್ಲ. ಈ ರೇಷ್ಮೆ ನೂಲು ಮಾರುವಲ್ಲಿ ಇವರು ನಷ್ಟವನ್ನು ಅನುಭವಿಸಬೇಕಾಗಿದೆ. ಇದನ್ನು ತಕ್ಕ ಮಟ್ಟಿಗೆ ನಿವಾರಿಸಲು ಅವರಿಗೆ ೧ ಕೆ.ಬಿ. ಮಿಶ್ರತಳಿ ಗೂಡಿನ ರೇಷ್ಮೆಗೆ ರೂ. ೧೦-೦೦ವನ್ನು ಸಹಾಯಧನವಾಗಿ ನೀಡಲಾಗುತ್ತಿದೆ. ಈ ಕಾರ್ಯಕ್ರಮದಲ್ಲಿ ಡಿಸೆಂಬರ್ ಲಗಿರ ಅಂತ್ಯದವರೆಗೆ ರೂ. ೪೫,೬೫೦-೦೬ ಗಳು ಖರ್ಚಾಗಿವೆ.
೫. ಬೆಂಗಳೂರು ರೇಷ್ಮೆ ವಿನಿಮಯ ಕೇಂದ್ರಕ್ಕೆ ತರುವ ನೂಲು ಬಿಚ್ಚುವವರಿಗೆ ಬಸ್ ನಿಲ್ದಾಣಗಳಿಂದ ರೇಷ್ಮೆ ವಿನಿಮಯ ಕೇಂದ್ರಗಳಿಗೆ ಉಚಿತವಾಗಿ ವಾಹನಗಳ ಸೌಕರ್ಯ ಒದಗಿಸಲಾಗುತ್ತಿದೆ. ಇದಕ್ಕಾಗಿ ವಾಹನಗಳನ್ನು ಖರೀದಿಸಲು ರೂ. ೪,೮೩,೪೧೫-೦೦ಗಳನ್ನು ವೆಚ್ಚ ಮಾಡಲಾಗಿದೆ.
೬. ರೇಷ್ಮೆ ವಿನಿಮಯ ಕೇಂದ್ರಗಳಲ್ಲಿ ಒತ್ತೆ ಇಟ್ಟಿರುವ ರೇಷ್ಮೆಗೆ ವಿಮಾ ಸೌಲಭ್ಯವನ್ನು ಕಲ್ಪಿಸಲಾಗಿದೆ. ಡಿಸೆಂಬರ್ ಲಗಿರ ಅಂತ್ಯದವರೆಗೆ ರೂ. ೩೨,೧೫೪-೦೦ಗಳು ಖರ್ಚಾಗಿವೆ.
೭. ಕಂಪ್ಯೂಟರ್‌ನ್ನು ಕೊಳ್ಳಲು ರೂ. ೧,೩೧,೫೦೮ಗಳು ಖರ್ಚಾಗಿವೆ.
೮. ರೇಷ್ಮೆ ವಿನಿಮಯ ಕೇಂದ್ರಗಳಲ್ಲಿ ವಿಶ್ರಾಂತಿ ಗೃಹ, ಕುಡಿಯುವ ನೀರಿನ ಸೌಲಭ್ಯ, ಫಲಹಾರ ಮಂದಿರ ಮೊದಲಾದ ಸೌಲಭ್ಯಗಳನ್ನೊದಗಿಸಲು ರೂ. ೧,೪೯,೨೦೯-೦೦ಗಳನ್ನು ಖರ್ಚು ಮಾಡಲಾಗಿದೆ.
೯. ಬೆಲೆ ಸ್ಥಿರೀಕರಣ ನಿಧಿಯ ಆಡಳಿತ ಅಸ್ತಿತ್ವಕ್ಕೆ ರೂ. ೨,೮೭,೭೯೩-೦೦ ರೂ. ಖರ್ಚು ಮಾಡಲಾಗಿದೆ.
ಒಟ್ಟು ೨೭,೩೬,೬೧೨-೦೦ ರೂಪಾಯಿಗಳನ್ನು ಖರ್ಚು ಮಾಡಲಾಗಿದೆ.
- ಇ) ಮಾರುಕಟ್ಟೆ ಶುಲ್ಕವನ್ನು ವಸೂಲು ಮಾಡುವ ಮೂಲ ಉದ್ದೇಶಗಳು ಕೆಳಗಿನಂತಿವೆ.—
೧. ರೇಷ್ಮೆ ಬಿತ್ತನೆ ಗೂಡು ಮತ್ತು ನೂಲು ಬಿಚ್ಚಲು ಹಾಗೂ ರೇಷ್ಮೆ ನೂಲನ್ನು ಹೂರಿ ಮಾಡುವ ವಿಧಾನಗಳ ಅಭಿವೃದ್ಧಿ ಮಾಡುವುದು.
೨. ರೇಷ್ಮೆ ಗೂಡಿನ ಮಾರುಕಟ್ಟೆಗಳಿಗೆ ಮತ್ತು ರೇಷ್ಮೆ ವಿನಿಮಯ ಕೇಂದ್ರಗಳಿಗೆ ಕಟ್ಟಡಗಳನ್ನು ಕಟ್ಟಿಸುವುದು.
೩. ರೇಷ್ಮೆ ಗೂಡಿನ ಮಾರುಕಟ್ಟೆ ಮತ್ತು ರೇಷ್ಮೆ ವಿನಿಮಯ ಕೇಂದ್ರಗಳಲ್ಲಿ ಅಗತ್ಯವಾದ ಸೌಲಭ್ಯಗಳನ್ನು ಕಲ್ಪಿಸುವುದು.

೪. ಆಯಾ ಕಾಲಕ್ಕೆ ಈ ನಿಧಿ ಪ್ರಾಧಿಕಾರದ ರೇಷ್ಮೆ ನೂಲಿಗೆ ತಳಿ ಬೆಲೆ ನಿಗದಿಪಡಿಸುವುದು.

೫. ರೇಷ್ಮೆ ಮೊಟ್ಟೆ, ಗೂಡು ಮತ್ತು ನೂಲನ್ನು ಪರೀಕ್ಷಿಸಲು ಮತ್ತು ವರ್ಗೀಕರಿಸಲು ಸೌಲಭ್ಯಗಳನ್ನು ಕಲ್ಪಿಸುವುದು.

ಸ್ವಾಮಿ, ಕಳೆದ ವರ್ಷ ಮಾನ್ಯ ಸದಸ್ಯರು ಕೇಳಿದ ಪ್ರಶ್ನೆಗೆ ದೀರ್ಘವಾಗಿ ಉತ್ತರವನ್ನು ಕೊಟ್ಟಿದ್ದೇನೆ. ಇವತ್ತಿನ ಉತ್ತರದಲ್ಲಿ ಕೂಡ ದೀರ್ಘವಾಗಿ ಅಂಕಿ ಸಂಖ್ಯೆಗಳನ್ನು ಕೊಡಲಾಗಿದೆ. ಮಾನ್ಯ ಸದಸ್ಯರು ಕ್ಲಾರಿಫಿಕೇಷನ್ ಬೇಕಾದರೆ ಕೇಳಬಹುದು.

ಶ್ರೀ ಜಿ. ರಾಜುಗೌಡ.—ಮಾರುಕಟ್ಟೆ ಶುಲ್ಕವಾಗಿ ಸುಮಾರು ೩೩ ಕೋಟಿ ರೂಪಾಯಿಗಳನ್ನು ವಸೂಲು ಮಾಡಿ ಕೇವಲ ೨೭ ಲಕ್ಷ ರೂಪಾಯಿಗಳನ್ನು ಮಾತ್ರ ಖರ್ಚು ಮಾಡಿದ್ದೇವೆಂದು ಹೇಳಿದ್ದೀರಿ. ೧೦೦ ರೂಪಾಯಿ ಸಂಪಾದನೆ ಮಾಡಿ, ಒಂದು ರೂಪಾಯಿ ಕೂಡ ಖರ್ಚು ಮಾಡಿಲ್ಲ. ಉಳಿದಿರತಕ್ಕ ದುಡ್ಡು ದುರುಪಯೋಗವಾಗಿದೆಯೇ ಬೇರೆ ಬಾಬುಗಳಿಗೆ ಖರ್ಚು ಮಾಡಲಾಗಿದೆಯೇ? ಮಾರ್ವಾಡಿಗಳ ತರಹ ಹಣವನ್ನು ಮನೆಯಲ್ಲಿಟ್ಟುಕೊಳ್ಳಲಾಗಿದೆಯೇ?

ಶ್ರೀ ಪ್ರೊ. ಕೆ. ರಾಮಯ್ಯ.—ಈಗ ವಸೂಲಾಗಿರುವ ಹಣ ೧೭ ಕೋಟಿ ಒಂದು ಲಕ್ಷ ೭೭ ಸಾವಿರ ರೂಪಾಯಿಗಳು ಪಾರ್ಕೆಟ್ಟುಗಳಿಂದ ವಿನಿಮಯ ಕೇಂದ್ರದಿಂದ.....

ಶ್ರೀ ಜಿ. ರಾಜುಗೌಡ.—ಸ್ವಾಮಿ, ನಾನು ಅದನ್ನು ಕೇಳುತ್ತಿಲ್ಲ. ೩೩ ಕೋಟಿ ರೂಪಾಯಿಗಳನ್ನು ವಸೂಲು ಮಾಡಿ ೨೭ ಲಕ್ಷ ಮಾತ್ರ ಖರ್ಚು ಮಾಡಿದ್ದೀರಿ. ಉಳಿದ ಹಣ ದುರುಪಯೋಗವಾಗಿದೆಯೇ? ಬೇರೆ ಬಾಬುಗಳಿಗೆ ಖರ್ಚು ಮಾಡಲಾಗಿದೆಯೇ? ಮಾರ್ವಾಡಿಗಳ ತರಹ ಹಣವನ್ನು ಪೆಟ್ಟಿಗೆಯಲ್ಲಿ ಇಟ್ಟುಕೊಳ್ಳಲಾಗಿದೆಯೇ?

ಶ್ರೀ ಪ್ರೊ. ಕೆ. ರಾಮಯ್ಯ.—ಮಾನ್ಯ ಅಧ್ಯಕ್ಷರೇ, ವಸೂಲು ಮಾಡಿರತಕ್ಕ ಹಣ ೨೫ ಕೋಟಿ ೨೮ ಲಕ್ಷ ಚಿಲ್ಲರೆ ಡಿಸೆಂಬರ್ ಕೊನೆಯವರೆಗೆ. ಮಾನ್ಯ ಸದಸ್ಯರು ತಿಳಿದುಕೊಂಡಿರುವಂತೆ ದುರುಪಯೋಗವೂ ಆಗಿಲ್ಲ. ದುರ್ವ್ಯವಹಾರವೂ ಆಗಿಲ್ಲ. ಮಾರ್ವಾಡಿಗಳ ತರ ಪೆಟ್ಟಿಗೆಯಲ್ಲೂ ಇಟ್ಟುಕೊಂಡಿಲ್ಲ. ನನ್ನ ಜೇಬಿನಲ್ಲೂ ಕೂಡ ಇಟ್ಟುಕೊಂಡಿಲ್ಲ. ಬೆಲೆ ಸ್ಥಿರೀಕರಣ ನಿಧಿಯನ್ನು ಸರ್ಕಾರ ಕಾನೂನುಬದ್ಧವಾಗಿ ಸೃಷ್ಟಿಸಿದೆ. ಆ ನಿಧಿಗೆ ಈ ಹಣ ಹೋಗುತ್ತದೆ. ಅವರಲ್ಲಿ ೨೭ ಲಕ್ಷ ರೂಪಾಯಿಗಳನ್ನು ಖರ್ಚು ಮಾಡಿದ್ದೇವೆ. ರೇಷ್ಮೆ ಅಭಿವೃದ್ಧಿ ಕಾರ್ಯಗಳಿಗೆ ಖರ್ಚು ಮಾಡಿದ್ದೇವೆ.

ದಕ್ಷಿಣ ಕನ್ನಡ ಜಿಲ್ಲೆಯ ವಿಭಾಗೀಯ ಸಾರಿಗೆ ಪ್ರಾಧಿಕಾರದವರಿಂದ ಹೊಸ

ಬಸ್ಸು ಸಂಚಾರ ಏರ್ಪಡಿಸಲು ಅರ್ಜಿಗಳನ್ನು ಸ್ವೀಕರಿಸಲಾಗಿದೆಯೇ.

೪೫೧. ಶ್ರೀ ಜಿ. ಎಸ್. ಆಚಾರ್ (ಬೈಂದೂರು).—ಮಾನ್ಯ ಸಾರಿಗೆ ಮತ್ತು ವಸತಿ ಸಚಿವರು ಈ ಕೆಳಕಂಡ ಪ್ರಶ್ನೆಗಳಿಗೆ ದಯವಿಟ್ಟು ಉತ್ತರಿಸುವರೆ ?

ಅ) ದಕ್ಷಿಣ ಕನ್ನಡ ಜಿಲ್ಲೆಯ ವಿಭಾಗೀಯ ಸಾರಿಗೆ ಪ್ರಾಧಿಕಾರಕ್ಕೆ (ರೀಜನಲ್ ಟ್ರಾನ್ಸ್‌ಪೋರ್ಟ್ ಅಥಾರಿಟಿ) ಕೊಲ್ಲೂರು ಹಾಗೂ ಬಾಳೆಬೆರೆ ಫಾಟಾ ರಸ್ತೆಗಳ ಮೂಲಕ ಹೊಸ ಬಸ್ ಸಂಚಾರ ಏರ್ಪಡಿಸಲು ಆಸಕ್ತರಿಂದ ಅರ್ಜಿಗಳು ಬಂದಿವೆಯೆ ಹಾಗೂ ಬಂದಿರುವ ಅರ್ಜಿಗಳೆಷ್ಟು ?

ಆ) ಪ್ರಯಾಣಿಕರ ಸೌಕರ್ಯಕ್ಕಾಗಿ ಹೊಸ ಬಸ್ ಸಂಚಾರ ಅಗತ್ಯವೆಂದು ಸಾರ್ವಜನಿಕರು ಅಭಿಪ್ರಾಯ ಪಟ್ಟಿದ್ದರೂ, ಈ ಬಗ್ಗೆ ವಿಳಂಬಕ್ಕೆ ಕಾರಣಗಳೇನು ?

ಶ್ರೀ ಪಿ. ಜಿ. ಆರ್. ಸಿಂಧ್ಯಾ (ಸಾರಿಗೆ ಮತ್ತು ವಸತಿ ರಾಜ್ಯ ಸಚಿವರು).—

ಅ) ಹೌದು. ೮ ಅರ್ಜಿಗಳು.

ಆ) ಮೋಟಾರು ವಾಹನ ಕಾಯ್ದೆ ೧೯೩೯ ಪ್ರಕರಣ ೫೭ (೩) ರಲ್ಲಿ ನಮೂದಿಸಿರುವ ಈ ಕೆಳಕಂಡ ಶಾಸನಬದ್ಧ ಕ್ರಮವನ್ನು ಅನುಸರಿಸುವಲ್ಲಿ ಸ್ವಲ್ಪ ವಿಳಂಬವಾಗುವುದು.